

خانوادہ صدیقی کے چشم و چراغ اور مشہور محدث و فقیہ قاسم بن محمدؒ - حیات و آثار

از: مفتی ابوالخیر عارف محمود
استاذ و رفیق شعبہ تصنیف و تالیف جامعہ فاروقیہ، کراچی

نام و نسب

آپ مشہور محدث و فقیہ قاسم بن محمد بن ابی بکر الصدیق عبداللہ بن عثمان بن عامر بن عمرو بن کعب بن سعد بن تمیم بن مرہ قریشی تیمی مدنی ہیں۔ (الطبقات الکبریٰ: ۵/۱۸۷، تہذیب الکمال: ۲۳/۴۳۰)

ابو محمدان کی کنیت ہے، ابو عبدالرحمن بھی کہا جاتا ہے۔ (تاریخ الاسلام: ۳/۳۲۸)

ولادت باسعادت

علامہ ذہبیؒ نے ”سیر اعلام النبلاء“ میں قاسم بن محمدؒ کی ولادت حضرت علی رضی اللہ عنہ کے دورِ خلافت میں ہونا نقل کی ہے؛ جب کہ ”تاریخ الاسلام“ میں حضرت عثمان رضی اللہ عنہ کے زمانہ خلافت میں پیدا ہونا لکھا ہے۔ (سیر اعلام النبلاء: ۵/۵۴، تاریخ الاسلام: ۳/۳۲۸) دونوں میں تطبیق یوں ہے کہ ان کی پیدائش اختتامِ خلافت حضرت عثمان رضی اللہ عنہ اور ابتدائے خلافت حضرت علی رضی اللہ عنہ میں ہوئی ہوگی۔

امام بخاریؒ نے فرمایا کہ ان کے والد محمد بن ابی بکر حضرت عثمان رضی اللہ عنہ کے بعد تقریباً ۳۶ ہجری میں شہید کیے گئے تو قاسم یتیم ہوئے اور حضرت عائشہ رضی اللہ عنہا کی پرورش میں آئے۔ (تہذیب الکمال: ۲۳/۴۳۰، تہذیب التہذیب: ۸/۳۳۴)

دادا جان سے مشابہت

حضرت عبداللہ بن زبیر رضی اللہ عنہما نے فرمایا میں نے حضرت ابو بکر صدیق رضی اللہ عنہ کی اولاد میں ان جیسا سوائے قاسم کے کسی اور کو نہیں پایا۔ (سیر اعلام النبلاء: ۵/۵۵، تہذیب الکمال: ۲۳/۲۳۰)

تخصیصِ علوم

حضرت قاسم بن محمد یتیم ہو کر حضرت عائشہ رضی اللہ عنہا کی پرورش میں آئے اور ایک طویل عرصہ ان کی صحبت میں رہے، ان سے حدیث کا علم بکثرت حاصل کیا اور دینی مسائل میں تفقہ پیدا کیا۔ (سیر اعلام النبلاء: ۵/۵۴، تذکرۃ الحفاظ: ۱/۹۷، تاریخ الاسلام: ۳/۳۲۸) علامہ واقدی نے اپنی سند کے ساتھ حضرت قاسم سے نقل کیا ہے، وہ فرماتے ہیں کہ حضرت عائشہ رضی اللہ عنہا خلفائے ثلاثہ حضرت ابو بکر، حضرت عمر، حضرت عثمان رضی اللہ عنہم کے زمانہ خلافت میں فتویٰ دیا کرتی تھیں اور یہ سلسلہ ان کی وفات تک جاری رہا، حضرت قاسم کہتے ہیں کہ میں نے اپنی بچکانہ حرکتوں کے باوجود ان کی صحبت کو لازم پکڑا تھا اور میں علم کے سمندر حضرت ابن عباس رضی اللہ عنہما اور حضرت ابو ہریرہ رضی اللہ عنہ کی مجلس میں بیٹھا کرتا تھا، ان کے علاوہ حضرت ابن عمر رضی اللہ عنہما کی مجلس میں بکثرت بیٹھا کرتا تھا۔ (تہذیب الکمال: ۲۳/۲۳۰، ۲۳۱، سیر اعلام النبلاء: ۵/۵۵)

شیوخ حدیث

آپ رحمۃ اللہ علیہ نے حدیث کا علم حضرت عائشہ، حضرت ابن عمر، حضرت ابن عباس، اپنی دادی حضرت اسماء بنت عمیس، حضرت ابو ہریرہ، حضرت فاطمہ بنت قیس، حضرت رافع ابن خدیج، حضرت عبداللہ بن خباب، حضرت عبداللہ بن عمرو، حضرت معاویہ رضی اللہ عنہم، اسلم مولیٰ، عمر ابن الخطاب، صالح بن خوات بن جبیر، عبداللہ بن جعفر بن ابی طالب، عبداللہ بن زبیر، عبداللہ بن عمر اپنے چچا زاد بھائی عبداللہ بن عبدالرحمن بن انی بکر الصدیق، عبداللہ بن عمرو بن العاص اور عبداللہ بن جارہ کے دو بیٹوں سے حاصل کیا (رضی اللہ عنہم اجمعین) (تہذیب الکمال: ۲۳/۲۳۷، تہذیب التہذیب: ۸/۳۳۳، سیر اعلام النبلاء: ۵/۵۴، تاریخ الاسلام: ۳/۳۲۸)

ان کے علاوہ حضرت عبداللہ بن مسعود رضی اللہ عنہ اور حضرت زینب بنت جحش رضی اللہ عنہا سے مرسل روایت کرتے ہیں۔ (سیر اعلام النبلاء: ۵/۵۴، تہذیب الکمال: ۲۳/۲۲۷، ۲۲۸) اپنے والد محمدؐ اور دادا ابو بکر صدیقؓ سے روایت منقطع ہے۔ (سیر اعلام النبلاء: ۵/۵۴، حاشیۃ الکاشف: ۲/۱۳۰) ابو بکر بن محمد بن عمرو بن حزام، اور ابو عثمان وغیرہ شامل ہیں۔

ائمہ کے توثیقی کلمات اور جلالتِ شان

حضرت قاسم بن محمدؒ فقہائے مدینہ میں سے تھے، امام ابو نعیم اصفہانیؒ نے ”حلیۃ الاولیاء“ میں آپ کا تذکرہ ان الفاظ میں کیا ہے: قاسم بن محمد بن ابی بکر نفیہ، پرہیزگار، شفیق، متواضع صدیق کے فرزند، عمدہ حسب والے، غامض احکام کے بتلانے میں فائق اور اچھے اخلاق کی طرف سبقت کرنے والے تھے۔ (حلیۃ الاولیاء: ۲/۱۸۳)

ابن عیینہؒ نے فرمایا کہ وہ اپنے زمانے میں سب سے افضل لوگوں میں سے تھے۔ (التاریخ الکبیر: ۷/۱۵۷، الجرح والتعديل: ۷/۱۵۸)

ابو الزنادؒ نے فرمایا: ”میں نے قاسمؒ سے بڑھ کر کسی کو سنت کا عالم نہیں پایا، اور کسی کو اس وقت تک بڑا آدمی شمار نہیں کیا جاتا؛ جب تک کہ اسے سنت کا علم نہ ہو“۔ (حلیۃ الاولیاء: ۲/۱۸۴، التاریخ الکبیر: ۷/۱۵۷، تاریخ الاسلام: ۳/۳۲۸، سیر اعلام النبلاء: ۵/۵۶)

یحییٰ بن سعیدؒ نے فرمایا کہ ہم نے اپنے زمانے میں مدینہ میں کسی کو نہیں پایا کہ ہم سے قاسم پر فضیلت دیتے۔ (تاریخ الاسلام: ۳/۳۲۸، حلیۃ الاولیاء: ۲/۱۸۴، تہذیب الکمال: ۲۳/۲۳۱)

امام بخاریؒ نے علی بن مدینی سے نقل کیا ہے کہ قاسم بن محمد کی دوسو حدیثیں ہیں۔ (تہذیب الکمال: ۳۲/۴۳۰، سیر اعلام النبلاء: ۵/۵۴) امام بخاریؒ نے اپنی ”صحیح“ میں حضرت قاسمؒ کے بیٹے عبد الرحمن سے بواسطہ سفیان حدیث نقل کرتے ہوئے فرمایا: ”حدثنا عبد الرحمن بن

القاسم و كان أفضل أهل زمانه، أنه سمع أباه و كان أفضل أهل زمانه“. ہم سے حدیث بیان کی عبد الرحمن بن قاسم نے اور وہ اپنے زمانے کے افضل ترین لوگوں سے تھے، انھوں نے اپنے والد قاسم سے سنا اور وہ اپنے زمانے کے افضل ترین لوگوں میں سے تھے۔ (کتاب الحج، باب الطیب بعد رمی الجمار والحلق قبل الإفاضة، رقم: ۱۷۵۴)

ابو الزنادؒ نے فرمایا کہ اہل مدینہ میں سات بڑے لوگ ہیں (یعنی فقہاء) جب کسی مسئلہ میں

اختلاف ہوتا ہے تو ان میں سے کسی ایک کے قول کو لیا جاتا ہے، ان میں سے ایک قاسم ہیں۔ (تاریخ الاسلام: ۳/۳۲۸) یحییٰ بن قطان نے فرمایا کہ فقہائے مدینہ دس ہیں پھر ان میں سے قاسم کا نام لیا۔ (تاریخ الاسلام: ۳/۳۲۸) عبد اللہ بن وہب کہتے ہیں کہ امام مالک نے قاسم بن محمد کا تذکرہ کیا اور فرمایا کہ وہ اس امت کے فقہاء میں سے تھے۔ (تہذیب الکمال: ۲۳/۴۳۳، تہذیب التہذیب: ۸/۳۳۴)

امام مالک نے فرمایا ابن سیرین جب بیمار ہوئے اور حج پر نہ جا سکے توجہ پر جانے والوں سے کہتے کہ وہ قاسم بن محمد کی سیرت، لباس وغیرہ کا جائزہ لے کر آجائیں، لوگ واپس آکر ان کو قاسم بن محمد کے حالات و معمولات کے بارے میں بتلاتے تو ابن سیرین، قاسم کی اقتدا کیا کرتے تھے۔ (سیر أعلام النبلاء: ۵/۵۷، تہذیب الکمال: ۲۳/۴۳۳)

احمد بن عبد اللہ عجل نے فرمایا: ”کان من خيار التابعین و فقہائہم“۔ ایک اور جگہ فرمایا: مدنی، تابعی، ثقة، نزہ، رجل صالح“۔ (تہذیب التہذیب: ۸/۳۳۵، سیر أعلام النبلاء: ۵/۵۷) مصعب بن عبد اللہ زبیری نے فرمایا: ”القاسم بن محمد من خيار التابعین“ (تہذیب الکمال: ۲۳/۴۳۳، تہذیب التہذیب: ۸/۳۳۵)

تواضع اور علمی معاملات میں حزم و احتیاط

یونس بن بکیر کہتے ہیں کہ ہم سے ابن اسحاق نے بیان کیا کہ ایک اعرابی قاسم بن محمد کے پاس آیا اور پوچھا کہ آپ زیادہ علم والے ہیں یا سالم؟ قاسم بن محمد نے جواب میں فرمایا: سبحان اللہ! ہم میں سے ہر ایک تمہیں اپنے علم کے مطابق جواب دے گا یعنی تم جو بات معلوم کرنا چاہتے ہو اس کے بارے میں سوال کرو، اس نے پھر پوچھا کہ تمہارے میں اعلیٰ کون ہے؟ آپ نے جواب میں کہا؟ سبحان اللہ! اس نے پھر سوال دہرایا، تو آپ نے جواب میں فرمایا: جو پوچھنا ہو سالم سے پوچھو، یہ کہہ کر اپنی جگہ سے اٹھ گئے، ابن اسحاق کہتے ہیں کہ آپ نے اس بات کو ناپسند کیا کہ یہ کہیں کہ میں زیادہ جاننے والا ہوں؛ کیونکہ یہ اپنی ہی تعریف و تزکیہ ہے اور یہ بھی ناپسند کیا کہ سالم کو اعلیٰ کہیں؛ کیوں یہ غلط بیانی تھی، ابن اسحاق کہتے ہیں قاسم سالم سے زیادہ علم والے تھے۔ (سیر أعلام النبلاء: ۵/۵۶، حلیۃ الاولیاء: ۲/۱۸۴)

ایوب کہتے ہیں کہ میں نے یحییٰ کو قاسم سے کچھ پوچھتے ہوئے سنا، جواب میں قاسم کبھی

لا ادری اور کبھی لا اعلم فرماتے، یحییٰ نے جب اور پوچھنا شروع کیا تو فرمایا: اللہ کی قسم! جو کچھ تم ہم سے پوچھتے ہو ہم اس میں سے ہر بات کا علم نہیں رکھتے ہیں۔ (تاریخ الاسلام: ۳۲۹/۳، حلیۃ الاولیاء: ۱۸۴/۲)

حماد بن زید نے عبید اللہ سے نقل کیا ہے کہ حضرت قاسم بن محمد قرآن کی تفسیر نہیں کرتے تھے۔ (الطبقات الکبریٰ: ۱۸۷/۵، تاریخ الاسلام: ۳۲۹/۳)

ابوالزناد کہتے ہیں کہ حضرت قاسم صرف ظاہری چیزوں سے متعلق سوال کا جواب دیا کرتے تھے۔ (تاریخ الاسلام: ۳۲۹/۳، الطبقات الکبریٰ: ۱۸۷/۵) ابن عون کہتے ہیں حضرت قاسم نے کسی سوال کے جواب میں کچھ کہا اور اس کے بعد فرمایا کہ یہ میری رائے ہے، میں یہ نہیں کہتا کہ یہی حق ہے۔ (الطبقات الکبریٰ: ۱۸۷/۵، تاریخ الاسلام: ۳۲۹/۳)

عمران بن عبد اللہ کہتے ہیں کہ بعض لوگ تقدیر کے بارے میں بات کر رہے تھے حضرت قاسم نے ان سے فرمایا کہ جس کو اللہ نے بیان نہیں کیا تم اس کے بارے میں گفتگو مت کیا کرو۔ (الطبقات الکبریٰ: ۱۸۸/۵) ابن عمار کہتے ہیں کہ میں نے قاسم اور سالم کو ”قدریہ“ پر لعن کرتے ہوئے سنا۔ (تاریخ الاسلام: ۳۲۹/۳، الطبقات الکبریٰ: ۱۸۸/۵)

عبد اللہ بن العلاء کہتے ہیں کہ میں نے حضرت قاسم سے گزارش کی کہ وہ مجھے کچھ احادیث کا املا لکھوائیں، تو انہوں نے کہا کہ حضرت عمر رضی اللہ عنہ کے دور میں احادیث بہت زیادہ ہو گئیں تھیں یعنی لوگ بغیر احتیاط کے ہر بات کی نسبت حضور ﷺ کی طرف کرنے لگے تھے، حضرت عمر رضی اللہ عنہ نے لوگوں کو اللہ کا واسطہ دیا کہ وہ اپنی لکھی ہوئی احادیث ان کے پاس لے کر آئیں، لوگ جب اپنی لکھی ہوئیں احادیث ان کی خدمت میں لائے تو آپ نے ان کے جلانے کا حکم دیا اور فرمایا کہ یہ اہل کتاب کی کجی کی طرح کجی ہے، عبد اللہ کہتے ہیں کہ قاسم نے اس دن کے بعد سے مجھے حدیث لکھنے سے منع کر دیا۔ (تاریخ الاسلام: ۳۲۹/۳، سیر اعلام النبلاء: ۵۹/۵)

یحییٰ ابن سعید کہتے ہیں کہ حضرت قاسم اور ان کے ساتھی عشاء کے بعد ایک دوسرے کو حدیث سناتے تھے۔ (الطبقات الکبریٰ: ۱۸۸/۵)

عبدالرحمن بن ابی الموال کہتے ہیں کہ قاسم بن محمد صبح گھر سے مسجد تشریف لاتے اور دو رکعت نفل پڑھ کر پھر لوگوں کے درمیان تشریف فرما ہوتے تو لوگ آپ سے سوال کرتے تھے۔ (الطبقات الکبریٰ: ۱۸۹/۵، تاریخ الاسلام: ۳۲۹/۳)

وصیت اور وفات

الح بن حمید کہتے ہیں کہ قاسمؓ نے اپنی وصیت لکھواتے ہوئے فرمایا کہ یہ قاسم بن محمدؓ کی وصیت ہے کہ وہ اس بات کی گواہی دیتے ہیں کہ اللہ کے سوا کوئی معبود نہیں۔ (الطبقات الکبریٰ: ۱۹۳/۵)

سلیمان بن عبدالرحمنؓ کہتے ہیں کہ قاسم بن محمدؓ نے (موت کے وقت کہا) مجھے میرے ان کپڑوں میں کفن دینا جن میں نماز پڑھا کرتا ہوں یعنی قمیص، ازار اور چادر، آپ کے بیٹے نے کہا، ابا جان آپ دو کپڑوں کو بھی پسند نہیں کرتے (یعنی نیا کفن لیا جائے) جواب میں فرمایا: بیٹے! حضرت ابوبکر رضی اللہ عنہ کا بھی اسی طرح تین کپڑوں کا کفن تھا، میت سے زیادہ زندہ آدمی نئے کپڑوں کا محتاج ہے۔ (سیر أعلام النبلاء: ۶۰/۵، الطبقات الکبریٰ: ۱۹۳/۵)

خالد بن ابی بکر کہتے ہیں کہ قاسم بن محمدؓ نے وصیت کی تھی کہ ان کی قبر پر کوئی تعمیر نہ کی جائے۔ (تاریخ الاسلام: ۳۳/۳، سیر أعلام النبلاء: ۶۰/۵) مزید کہتے ہیں کہ میں قاسم بن محمدؓ کے انتقال کے وقت موجود تھا وہ قدید میں فوت ہوئے اور مشعل میں دفن ہوئے، ان دونوں جگہوں کے درمیان تین میل کا فاصلہ ہے، ان کے بیٹے نے چار پائی اپنے کندھے پر رکھی اور چلتے رہے، یہاں تک کہ مشعل پہنچے۔ (الطبقات الکبریٰ: ۱۹۳/۵، ۱۹۴)

قاسم بن محمدؓ کے سنہ وفات میں اختلاف ہے، متعدد اقوال پائے جاتے ہیں؛ چنانچہ ضمہ نے رجاہ بن جمیل ایللیؓ سے نقل کیا ہے کہ عمر بن عبدالعزیزؓ کی وفات کے بعد عبدالملک کے دور میں ۱۰۱ ہجری، یا ۱۰۲ ہجری میں انتقال ہوا۔ (الثقات لابن حبان: ۳۰۲/۵، تاریخ الکبیر: ۱۵۷/۷، تہذیب الکمال: ۲۳/۲۳، ۴۳۵، تہذیب التہذیب: ۳۳۵/۸)

عبداللہ بن عمرو عمری سے ۱۰۵ ہجری منقول ہے۔ (تاریخ الکبیر: ۱۵۷/۷، سیر أعلام النبلاء: ۵۸/۵، تہذیب الکمال: ۲۳/۲۳، تہذیب التہذیب: ۳۳۵/۸) خلیفہ بن خیاط کہتے ہیں کہ ۱۰۶ھ کے اواخر یا ۱۰۷ ہجری کی ابتدا میں فوت ہوئے۔ (تاریخ الاسلام: ۳۳۰/۳، تہذیب التہذیب: ۳۳۵/۸، سیر أعلام النبلاء: ۵۸/۵، تذکرۃ الحفاظ: ۹۷/۱)

یحییٰ بن معینؓ اور علی بن مدینیؓ سے بھی ۱۰۶ھ منقول ہے، حافظ ابن حجرؒ نے ”تقریب التہذیب“ ۱۰۶ھ کے قول کو صحیح قرار دیا ہے۔ (۲۳/۲)

یشم بن عدیؓ اور اوریحی بن بکیرؓ سے ۱۰۷ھ مروی ہے (سیر أعلام النبلاء: ۵۸/۵، تہذیب الکمال: ۲۳/۲۳، تاریخ الاسلام: ۳۳۰/۳) علامہ ذہبیؒ نے ”الکاشف“ میں اسی کو اختیار کیا ہے۔ (۱۳۰/۲)

علامہ واقدیؒ، یحییٰ بن معینؒ، علی بن مدینیؒ، ابو عبیدہؒ اور فلاسؒ سے ۱۰۸ھ کا قول مروی ہے، واقدی نے کہا کہ ۷۰ یا ۷۲ سال کی عمر میں انتقال ہوا، اس وقت قاسم بن محمدؒ کی بینائی بھی چلی گئی تھی۔ (تہذیب الکمال: ۲۳/۴۳۵، سیر أعلام النبلاء: ۵۸/۵، تاریخ الاسلام: ۳۳۰/۳، الطبقات لابن سعد: ۱۹۴/۵)

عمر الضریؒ نے کہا کہ ۱۰۹ھ میں فوت ہوئے۔ (تہذیب الکمال: ۲۳/۴۳۵) ابن سعدؒ سے ۱۱۲ھ ہ منقول ہے۔ (تہذیب الکمال: ۲۳/۴۳۵) سیر أعلام النبلاء: ۵۸/۵، تہذیب التہذیب: ۸/۳۳۵) حسن بن ترانہ ابن مدینی سے ایک قول ۱۱۲ھ کا بھی نقل کیا ہے۔ (تہذیب الکمال: ۲۳/۴۳۵، سیر أعلام النبلاء: ۵۸/۵) لیکن علامہ ذہبیؒ نے ابن سعد کے قول کو شاذ قرار دیا ہے۔ (سیر أعلام النبلاء: ۵۸/۵، تاریخ الاسلام: ۳۳۰/۳) نوح بن حبیب سے ۱۱۷ھ کا قول مروی ہے۔ (تہذیب الکمال: ۲۳/۴۳۵) یہ بھی شاذ ہے۔

قاسم بن محمدؒ کے چند پیش بہا اقوال

❁ اللہ کے حق کو پیچانے کے بعد جاہل بن کر زندگی گزارنا بہتر ہے اس سے کہ وہ ایسی بات کہے جس کا اسے علم نہ ہو۔ (الطبقات لابن سعد: ۱۸۸/۵، تہذیب الکمال: ۲۳/۴۳۳، تاریخ الاسلام: ۳۲۹/۳، سیر أعلام النبلاء: ۵۷/۵)

❁ صحابہ رضی اللہ عنہم اجمعین کا اختلاف امت کے لیے رحمت ہے۔ (الطبقات: ۱۸۹/۵، سیر أعلام النبلاء: ۶۰/۵، تاریخ الاسلام: ۳۲۹/۳)

❁ آدمی کی اپنی عزت کرنا یہ ہے کہ وہ اپنے احاطہ علم سے باہر کوئی بات نہ کرے۔ (تہذیب الکمال: ۲۳/۴۳۳، سیر أعلام النبلاء: ۵۷/۵)

❁ اپنی بیٹے کو مخاطب کرتے ہوئے فرمایا: بیٹے! ان چیزوں کے بارے میں حلفیہ گفتگو نہ کرو جن کا تمہیں علم نہ ہو۔ (الطبقات لابن سعد: ۱۸۹/۵)

❁ نئے کپڑے کا میت سے زیادہ زندہ محتاج ہوتا ہے۔ (تاریخ الاسلام: ۲/۳۳۰، الطبقات: ۱۹۳/۵)